


## **ŻEJTUN** Religious Heritage Trail



F'dawn l-aħħar sentejn twettqu hafna xoghlijiet fil-bini parrokkjali anness mal-knisja parrokkjali. Seta' jibda jiġi apprezzat ix-xogħol li għadu għaddej sal-lum, meta nhar it-Tnejn 18 ta' Novembru 2013, bl-ghajjnuna t'Alla, sar il-ftuħ ufficjali tal-Mużew tal-Arti u Storja tal-parroċċa. F'din l-okkażjoni, l-ewwel assistejna għal programm mużikali fil-knisja parrokkjali mill-Kor Collegium Musicum

(il-Kor residenti tal-Konkatedral ta' San Ġwann) taħt it-tmexxija tad-Direttur Mużikali Prof. Mro Dion Buhagiar, u wara l-E.T. Dr George Abela, President ta' Malta, fetax ufficjalment il-Mużew. L-attendenza numeruża għal din l-attività wrietna li l-komunità taż-Żejtun jinteressaha hafna dan il-proġett.

Nistgħu ngħidu li wellidna mill-ġdid dan il-Mużew fil-bini parrokkjali billi tajnieh dehra ġdida attraenti hafna. Fih hemm esposti għall-wiri għadd ta' opri tal-arti interessanti u prezzjużi b'rabta diretta mal-parroċċa taż-Żejtun. Mużew bħal dan ser iservi biex ikun hemm għarfien aħjar u shiħ tal-patrimonju reliġjuż, storiku u artistiku li tawna ta' qabilna. Kien l-Arċipriet Dun Eric Overend li b'enerġija kbira żera' fina l-hegġa biex nidhlu għal proġett bħal dan. U wara l-mewt għal għarrieda tiegħu sena ilu, għamilna hilitna biex komplejna dan il-proġett bil-hegġa meħtieġa, flimkien ma' Dun Ġino Gauci, kuratur tal-Mużew, u tal-Arċipriet Dun Nicholas Pace. Bħalissa ninsabu għaddejjin bix-xogħol biex inkabbru l-Mużew b'sala oħra ddedikata lill-istorja tal-purċissjoni tal-Ġimgha l-Kbira fiż-Żejtun, b'għadd ta' statwi, inkluż il-monument artistiku ta' Kristu mejjet, f'vetrini għalihom.

Il-proġett tal-bini parrokkjali ma jfissirx biss ix-xogħol fuq il-Mużew tal-Arti u Storja tal-parroċċa, iżda jiġbor fih għadd ta' xoghlijiet oħra. Twaqqgħet parti interna tal-bini li kienet ikkundannata u minflokha nbnew faċilitajiet sanitarji, taraġ prinċipali, lift u għadd ta' mħażen godda. Mahżen iehor imdaqqas gmielu nbena flok fejn kien hemm bejt fuq is-sagrastija tal-oratorju. Dan il-mahżen, kif ukoll oħrajn f'livelli taħtu huma accessibbli permezz ta' hoist li jagħti direttament għas-sagrastija prinċipali, u huma kollha attrezzati bi xkaffar godda u diġa jintużaw. Jekk Alla jrid, sa Settembru li ġej, jitlestew ukoll it-taraġ u l-faċilitajiet sanitarji, u nkunu nistgħu ngawdu mill-ġdid il-bini kollu, inkluża s-sala parrokkjali.

L-ghan ewlieni tal-proġett ma kienx li nirrorangaw biss il-Mużew u l-bini parrokkjali, għalkemm ix-xogħol

Perit Joe Magro



biex dan isir ha hafna mill-enerġija tagħna. Kif jixhed it-titlu ta' dan l-artiklu: **"Żejtun Religious Heritage Trail"**, l-ghan ewlieni hu li noffru u nwasslu esperjenza partikolari lil dawk li jżuru ż-Żejtun, b'mod partikolari lituristi li jżuruna tul is-sena kollha. Noffrulhom esperjenza dwar il-hajja tagħna fil-passat u fil-preżent. Ikunu jistgħu jżuru l-Mużew tal-Arti u Storja tal-parroċċa, kif ukoll il-knisja parrokkjali, l-oratorju u l-kennierja taħtu, kif ukoll il-knisja ta' San Ġirgor. Wara li ġie inawgurat il-Mużew, twaqqfet l-**"Assoċjazzjoni Hbieb tal-Mużew"** b'għadd ta' volontiera msieħba fiha li offrew li jgħinu lill-parroċċa biex dawn il-postijiet jinżammu miftuħin kuljum, matul is-sena kollha. Dan huwa proġett ambizzjuż hafna u ġdid għall-komunità taż-Żejtun. F'dawn ix-xhur qed tiġi konkluża l-hidma biex infittxu nibdew naħsdu l-frott tagħha. Irridu nħarsu 'l quddiem lejn żmien meta hidma bħal din tibda tħalli wkoll dħul ġdid finanzjarju għall-parroċċa taż-Żejtun.

Biex inlestu u nħallsu għal dan il-proġett, jinħtieġu hafna flus. Ilkoll kemm aħna rridu nibqgħu nagħtu s-sostenn tagħna u nikkontribwixxu għal dan il-proġett. Biex ngħinu ruħna b'mod prattiku, il-parroċċa applikat għal għajjnuna mill-Fondi tal-Unjoni Ewropea. Saret applikazzjoni f'Jannar 2011 li ġiet approvata f'Lulju 2012 u x-xoghlijiet marbutin magħha tlestew f'Settembru 2013; u applikazzjoni oħra f'Marzu 2013 li ġiet approvata f'April 2014 u li x-xoghlijiet marbutin magħha qed isiru f'dawn ix-xhur u jridu jitlestew sa Settembru 2014. Tajjeb li nkomplu nithabtu biex nakkwistaw għajnuniet minn fondi bħal dawn, iżda l-ghajjnuna prinċipali trid tiġi mill-kontribuzzjonijiet ġenerużi ta' hafna minna. F'isem il-parroċċa niringrazzja lil dawk kollha li b'generożità qed jgħinu f'din il-hidma. Niringrazzja wkoll lil hafna, mingħajr ma nsemmi ismijiet biex żgur ma ninsa lil hadd, li qed joffru hinhom u l-enerġija tagħhom biex jittwettaq dan il-proġett. Ippermettuli fl-aħħar ngħid grazzi partikolari lis-Sur Frank Farrugia għas-sostenn u l-ghajjnuna kontinwa li jagħtini.